



## **QORTI KRIMINALI**

**ONOR. IMHALLEF  
LAWRENCE QUINTANO**

Seduta tat-18 ta' Gunju, 2013

Numru 1/2010

**Ir-Repubblika ta' Malta  
Vs  
David Zerafa**

Il-Qorti,

Rat l-Att tal-Akkuża numru 1 tas-sena 2010 kontra l-akkużat David Zerafa li bih huwa gie akkużat talli:

1. Wara li l-Avukat Ġenerali ppremetta fl-Ewwel Kap illi David Zerafa u Clemia Zerafa kienu miżżewġin iżda b'xorti ħażina dan iż-żwieġ sfaxxa u nbdew il-proċeduri ta' separazzjoni personali. Clemia Zerafa irrikorriet għas-servizzi legali tal-Avukat Dr. Michael Grech, biex jgħinha u jiggwidaha fil-proċeduri tas-separazzjoni. Pero David Zerafa qatt ma seta' jaċċetta din is-sitwazzjoni ta' separazzjoni minn ma martu. Dañhalha f'rasu li l-Avukat Dr. Michael Grech kien kissirlu l-familja. Minħabba f'hekk l-akkużat David Zerafa iddeċieda li dan l-Avukat, Dr. Michael Grech, kellu jpattiha qares billi joqtol lil Dr.

Michael Grech jew li jqiegħdlu ħajtu f'perikolu ċar. Ƒaseb kif kellu jwettaq dan il-ħsieb tal-biża u ddeċieda li jwettqu. L-akkużat David Zerafa beda jsegwi l-movimenti ta' Dr. Michael Grech. Ƒaseb minn qabel biex jarma ruħu b'arma tan-nar (pistola) u munizzjon, kif ukoll għasluġ (speċi ta' baseball bat), boiler suit u balaklava. Ƒaseb ukoll li jekk jgħatti wiċċu jkun aħjar, għax ma jkunx jista jintagħraf. Ƒaseb ulterjorment li jsib l-għajnuna ta' persuna oħra biex jgħinu fit-twettiq ta' dan il-pjan.

Nhar it-Tlieta, ħamsa u għoxrin (25) ta' Mejju tas-sena elfejn u erbgħa (2004) Dr. Michael Grech lesta tard mill-uffiċju fejn kien iservi fir-Rabat, Għawdex. Għal-ħabta tal-għaxra ta' fil-għaxija kien għadu sejjer lejn id-dar wara gurnata mimlija xogħol. Kif wasal ħdejn il-blokk ta' l-appartamenti fejn kien jirrisjedi fi Triq Santa Marija, Marsalforn, limiti taż-Żebbuġ, Għawdex, Dr. Grech ipparkja l-karozza tiegħu fil-garage u rñielha lejn l-appartament tiegħu. Tela' l-indana taraġ tal-komun li kienet twasslu sal-appartament tiegħu, numru tlieta. Kif wasal ħdejn il-bieb tal-appartament tiegħu, poġġa l-bagalja mal-art u hekk kif kien ser jidħol id-dar, qajla kien qed jimmaġina dak li kellu lest għalih l-akkużat David Zerafa.

Fil-fatt għall-ħabta tal-għaxra ta' fil-għaxija, l-akkużat u l-persuna l-oħra li assistietu, marru jistennew lil Dr. Michael Grech fl-indana taraġ tal-blokk t'appartamenti li fih kien jirrisjedi Dr. Michael Grech, sabiex hekk kif jasal ikunu jistgħu jagħtuh is-salt. Filfatt staħbew fid-dlam tal-indana taraġ tal-komun tal-blokk t'appartamenti, armati bil-pistola u bl-għasluġ u b'wiċċhom mgħammad.

Hekk kif l-Avukat Dr. Michael Grech kien diehel fl-appartament tiegħu, l-akkużat David Zerafa u l-persuna li kienet miegħu ħebbew għal Dr. Michael Grech u ppruvaw jimmobilizzawh. Inqalgħet kommozzjoni u għajjat li nstema' minn min kien jirrisjedi f'dik il-blokka appartamenti. L-akkużat, bl-intenzjoni li joqtol jew li jqiegħed il-ħajja ta' Dr. Michael Grech f'perikolu ċar, spara l-arma tan-nar fid-direzzjoni ta' Dr. Michael Grech fejn laqtu f'għonqu. Wara l-akkużat, waqt li kien qed isegwi

## Kopja Informali ta' Sentenza

lill-Dr. Grech li kien qed jipprova jaħrab minn din l-aggressjoni ipponta din l-arma tan-nar lejn id-direzzjoni tal-bieb tad-dar ta' Dr. Michael Grech, fejn dak il-ħin inzerta li kien hemm il-mara ta' Dr. Michael Grech, Maria Grech, li rat ċar għajnejn l-akkużat iħarsu lejha fil-qilla ta' dak il-mument.

L-akkużat kompli jissara ma' Dr. Michael Grech li sadattant ġie mkaxkar barra mill-indana taraġ tal-komun tal-appartamenti fost kommozzjoni u għajjat u ttieħed barra fi triq li kienet tagħlaq. Hemmhekk l-akkużat David Zerafa, issokta bl-intenzjoni li joqtol jew li jqiegħed il-ħajja ta' Dr. Michael Grech f'perikolu ċar billi beda jagħti daqqiet b'għasluġ (f'forma ta' "baseball bat") fuq il-ġisem u fuq ras Dr. Michael Grech. Dawn id-daqqiet ġew mogħtija b'tant saħħa u feroċja li rriżulta li kawża ta' dawn id-daqqiet, Dr. Michael Grech soffra l-frattura tal-iskutella tal-moħħ u laċerazzjoni tal-moħħ. Minħabba fil-ġrieħi li soffra, Dr. Michael Grech, tilef ħajtu.

Sadattant l-akkużat David Zerafa u sieħbu l-malvivent ħarbu jġru minn fuq il-post u marru jeħilsu mill-armi li wżaw fit-twettiq ta' dan l-omicidju barbaru kif ukoll marru jneħħu l-ħwejjeġ kollha demm li kellhom fuqhom f'kamra li l-akkużat kien juża fir-Ramla l-Ħamra, limiti tan-Nadur, Għawdex.

Wara ftit żmien David Zerafa kien stqarr l-involvement tiegħu f'dan l-omicidju volontarju ma' żewġ ġuvintur kif ukoll stqarr magħhom ir-raġuni li waslitu jikkommetti dan ir-reat hekk faħxi. Fis wara li l-Pulizija waslitilha din l-informazzjoni l-akkużat ġie arrestat u wara nbdew dawn il-proċeduri.

Illi b'sentenza tal-Qorti tal-Maġistrati (Għawdex) bħala Qorti ta' Ġudikatura Kriminali fl-ismijiet "Il-Pulizija v. David Zerafa" tat-28 ta' Jannar 2004 l-akkużat David Zerafa instab ħati ta' diversi delitti.

Illi għalhekk, b'għemilu, l-imsemmi DAVID ZERAFa sar ħati ta' omicidju volontarju u cioè talli, nhar it-Tlieta, ħamsa u għoxrin (25) ta' Mejju tas-sena elfejn u erbgħa

(2004) għal ħabta tal-22:00, f'Marsalforn, limiti taż-Żebbuġ, Għawdex, dolożament, bil-ħsieb li joqtol persuna (l-Avukat Dr. Michael Grech) jew li jqiegħed il-ħajja tagħha f'periklu ċar, ikkaġunalha l-mewt, kif ukoll li huwa rrenda ruħu reċidiv.

Għaldaqstant l-Avukat Ġenerali, f'isem ir-Repubblika ta' Malta, fl-isfond taċ-ċirkostanzi taż-żmien, lok u fatti imsemmija aktar il-fuq f'dan il-kap t'akkuża, akkuża lill-imsemmi DAVID ZERAFA, reċidiv f'delitt, bħala ħati ta' omiċidju volontarju u ċioè talli nhar it-Tlieta, ħamsa u għoxrin (25) ta' Mejju tas-sena elfejn u erbgħa (2004) għal ħabta tal-22:00 f'Marsalforn, limiti taż-Żebbuġ, Għawdex, dolożament, bil-ħsieb li joqtol persuna (l-Avukat Dr. Michael Grech) jew li jqiegħed il-ħajja tagħha f'periklu ċar, ikkaġunalha l-mewt

u billi b'sentenza tal-Qorti tal-Maġistrati (Għawdex) bħala Qorti ta' Ġudikatura Kriminali fl-ismijiet "Il-Pulizija v. David Zerafa" tat-28 ta' Jannar 2004 l-akkużat David Zerafa instab ħati ta' diversi delitti, l-Avukat Ġenerali qiegħed jaddebita lill-istess akkużat bir-reċidiva

u talab li jingħamel skont il-Liġi kontra l-imsemmi akkużat DAVID ZERAFA u illi huwa jiġi kkundannat għall-piena ta' priġunerija għal għomru flimkien mal-piena tar-rekluzjoni għal mhux aktar minn tnax il-perjodu, skond dak li hemm u jintqal fl-artikoli 211(1)(2), 17, 23, 31, 49, 50, 51 u 533 tal-Kapitolu 9 tal-Liġijiet ta' Malta jew għal kull piena oħra li tista' skond il-Liġi tingħata għall-ħtija tal-imsemmi akkużat.

2. Wara li l-Avukat Ġenerali ppremetta fit-Tieni Kap illi fl-isfond tal-istess fatti u ċirkostanzi taż-żmien u lok imsemmija fl-ewwel kap ta' dan l-att ta' akkuża, u ċioè nhar it-Tlieta, ħamsa u għoxrin (25) ta' Mejju tas-sena elfejn u erbgħa (2004) għal ħabta tal-22:00 f'Marsalforn, limiti taż-Żebbuġ, Għawdex, l-akkużat David Zerafa, flimkien ma' persuna oħra, ppunta arma tan-nar lejn il-persuna tal-Avukat Dr. Michael Grech u sparalu b'din l-arma tan-nar, kif ukoll l-Avukat Dottor Michael Grech ġie minnhom miżmum sabiex l-akkużat ikun jista jtih, u fil-fatt

tah diversi daqqiet b'għasluġ (fil-forma ta' "baseball bat") fuq diversi partijiet ta' ġismu u fuq rasu. F'dawk il-mument i Dr. Michael Grech ġie miżmum kontra l-volontà tiegħu u l-libertà tiegħu ta' moviment ġiet impedita. L-akkużat ma kellux ordni skont il-Liġi ta' l-awtorità kompetenti biex, u ċ-ċirkostanzi ma kinux fost dawk li fihom il-Liġi tagħti s-setgħa lill-privat, li jarresta lil xi ħadd.

Illi b'sentenza tal-Qorti tal-Maġistrati (Għawdex) bħala Qorti ta' Ġudikatura Kriminali fl-ismijiet "Il-Pulizija vs. David Zerafa" tat-28 ta' Jannar 2004 l-akkużat David Zerafa instab ħati ta' diversi delitti.

Illi b'għemilu l-imsemmi DAVID ZERAFa sar ħati talli, bla ordni skont il-Liġi tal-awtorità kompetenti, u barra mill-każijiet li fihom il-Liġi tagħti s-setgħa lill-privat li jarresta lill-ħati, arresta, żamm jew issekwestra lil xi persuna kontra l-volontà tagħha, jew ta post biex fih din il-persuna tiġi arrestata, miżmuma jew issekwestrata, kif ukoll illi sar reċidiv.

Għaldaqstant l-Avukat Ġenerali, f'isem ir-Repubblika ta' Malta, fl-isfond ta' ċ-ċirkostanzi taż-żmien, lok u fatti imsemmija aktar il-fuq f'dan il-kap t'akkuża, akkuża lill-imsemmi DAVID ZERAFa, reċidiv f'delitt, ħati talli nhar it-Tlieta, ħamsa u għoxrin (25) ta' Mejju tas-sena elfejn u erbgħa (2004) għal ħabta tal-22:00 f'Marsalforn, limiti taż-Żebbuġ, Għawdex, bla ordni skond il-Liġi tal-awtorità kompetenti, u barra mill-każijiet li fihom il-Liġi tagħti s-setgħa lill-privat li jarresta lill-ħati, arresta, żamm jew issekwestra lil xi persuna kontra l-volontà tagħha, jew ta post biex fih din il-persuna tiġi arrestata, miżmuma jew issekwestrata; u billi b'sentenza tal-Qorti tal-Maġistrati (Għawdex) bħala Qorti ta' Ġudikatura Kriminali fl-ismijiet "Il-Pulizija v. David Zerafa" tat-28 ta' Jannar 2004 l-akkużat David Zerafa instab ħati ta' diversi delitti, l-Avukat Ġenerali qiegħed jaddebita lill-istess akkużat bir-reċidiva

u talab li jingħamel skont il-Liġi kontra l-imsemmi akkużat u illi huwa jiġi kkundannat għall-piena ta' prigunerija minn ħames snin sa disa' snin, skond dak li hemm u jintqal fl-artikoli 86, 87(1)(c), 88, 49, 50, 17, 23, 31 u 533 tal-Kodiċi

Kriminali jew għal kull piena oħra li tista' skond il-Liġi tingħata għall-ħtija ta' l-imsemmi akkużat.

3. Wara li l-Avukat Generali ppremetta fit-Tielet Kap illi fl-isfond tal-istess fatti u ċirkostanzi taż-żmien u lok imsemmija fl-ewwel u t-tieni kap ta' dan l-att ta' akkuża, u ċioè nhar it-Tlieta, ħamsa u għoxrin (25) ta' Mejju tas-sena elfejn u erbgħa (2004) għal ħabta tal-22:00 f'Marsalforn, limiti taż-Żebbuġ, Għawdex, l-akkużat David Zerafa, dolożament, bil-ħsieb li joqtol lil Dr. Michael Grech jew li jqiegħdlu ħajtu f'periklu ċar, spara arma tan-nar u b'balla minnhom laqat lil Dr. Michael Grech f'għonqu kif ukoll wara tah daqqiet t'għasluġ (fil-forma ta' "baseball bat" fuq diversi partijiet ta' ġismu u fuq rasu) u fil-fatt qatlu. Fil-mument ta' dan id-delitt, l-akkużat David Zerafa kellu fuq il-persuna tiegħu arma tan-nar, liema arma giet effettivament użata fil-kommissjoni ta' l-imsemmi delitt volontarju kontra l-persuna ta' Dr. Michael Grech.

Illi b'sentenza tal-Qorti tal-Maġistrati (Għawdex) bħala Qorti ta' Ġudikatura Kriminali fl-ismijiet "Il-Pulizija v. David Zerafa" tat-28 ta' Jannar 2004 l-akkużat David Zerafa instab ħati ta' diversi delitti.

Illi b'għemilu l-imsemmi DAVID ZERAFa sar ħati talli, fil-ħin li għamel delitt volontarju kontra l-persuna, kellu fuq il-persuna tiegħu xi arma tan-nar, arma regolari, imitazzjoni ta' arma tan-nar jew imitazzjoni ta' arma regolari, u dan mingħajr għan legittimu, kif ukoll li sar reċidiv.

Għaldaqstant l-Avukat Ġenerali, f'isem ir-Repubblika ta' Malta, fl-isfond taċ-ċirkostanzi taż-żmien, lok u fatti imsemmija aktar 'il fuq f'dan il-kap t'akkuża, akkuża lill-imsemmi DAVID ZERAFa, reċidiv f'delitt, ħati talli nhar it-Tlieta, ħamsa u għoxrin (25) ta' Mejju tas-sena elfejn u erbgħa (2004) għal ħabta tal-22:00 f'Marsalforn, limiti taż-Żebbuġ, Għawdex, fil-ħin li għamel delitt volontarju kontra l-persuna, kellu fuq il-persuna tiegħu xi arma tan-nar u arma regolari, u dan mingħajr għan legittimu; u billi b'sentenza tal-Qorti tal-Maġistrati (Għawdex) bħala Qorti ta' Ġudikatura Kriminali fl-ismijiet "Il-Pulizija vs. David

Zerafa" tat-28 ta' Jannar 2004 l-akkużat David Zerafa instab ħati ta' diversi delitti, l-Avukat Ġenerali qiegħed jaddebita lill-istess akkużat bir-reċidiva

u talab li jingħamel skont il-Liġi kontra l-imsemmi akkużat u illi huwa jiġi kkundannat għall-piena ta' priġunerija għal żmien ta' mhux izjed minn tliet snin skond dak li hemm u jintqal fl-artikolu 26(a) ta' l-Ordinanza dwar l-Armi (Kap. 66) [illum artikolu 55(a) ta' l-Att dwar l-Armi (Kap. 480)], u l-artikoli 17, 23, 31, 49, 50, 23 u 533 tal-Kodiċi Kriminali jew għal kull piena oħra li tista' skond il-Liġi tingħata għall-ħtija tal-imsemmi akkużat.

4. Wara li l-Avukat Ġenerali ppremetta fir-Raba` Kap illi fl-isfond tal-istess fatti u ċirkostanzi taż-żmien u lok imsemmija fil-kapi preċedenti ta' dan l-att ta' akkuża, u ċioè nhar it-Tlieta, ħamsa u għoxrin (25) ta' Mejju tas-sena elfejn u erbgħa (2004) għal ħabta tal-22:00 f'Marsalforn, limiti taż-Żebbuġ, Għawdex, l-akkużat David Zerafa, flimkien ma' persuna oħra, f'post abitat fi Triq Santa Marija f'Marsalforn, limiti taż-Zebbug, Għawdex, spara arma tan-nar kif fuq spjegat, mingħajr ma kien debitament liċenzjat mill-Kummissarju tal-Pulizija biex jagħmel hekk.

Illi b'għemilu l-imsemmi DAVID ZERAFA sar ħati talli, mingħajr liċenzja tal-Pulizija, spara arma tan-nar f'post abitat, jew fi qrib tiegħu, jew fit-toroq pubbliċi, jew fil-portijiet;

Għaldaqstant l-Avukat Ġenerali, f'isem ir-Repubblika ta' Malta, fl-isfond taċ-ċirkostanzi taż-żmien, lok u fatti imsemmija aktar il-fuq f'dan il-kap t'akkuża, akkuża lill-imsemmi DAVID ZERAFA, ħati talli nhar it-Tlieta, ħamsa u għoxrin (25) ta' Mejju tas-sena elfejn u erbgħa (2004) għal ħabta tal-22:00 f'post abitat, fi Triq Santa Marija f'Marsalforn, limiti taż-Żebbuġ, Għawdex mingħajr liċenzja tal-Pulizija, spara arma tan-nar f'post abitat, jew fi qrib tiegħu, jew fit-toroq pubbliċi, jew fil-portijiet;

u talab li jingħamel skont il-Liġi kontra l-imsemmi akkużat u illi huwa jiġi kkundannat għall-piena ta' priġunerija għal

żmien mhux iżjed minn sitt xhur jew multa ta' mhux anqas minn sitta u erbgħin Euro u sittin ċenteżmi (€46.6) ġja ekwivalenti għal għoxrin Liri Maltin (Lm20) u mhux iżjed minn erbgħa mija sitta u sittin Euro (€466) ġja ekwivalenti għal mitejn liri Maltin (Lm200) skond dak li kien hemm u kien jintqal fl-artikolu 24(2), 33(1) u 29 ta' l-Ordinanza dwar l-Esplożivi (Kap. 33), u l-artikoli 17, 23, 33, u 533 tal-Kodiċi Kriminali jew għal kull piena oħra li tista' skont il-Liġi tingħata għall-ħtija ta' l-imsemmi akkużat.

5. Wara li l-Avukat Generali ppremetta fil-Hames Kap illi fl-isfond tal-istess fatti u ċirkostanzi taż-żmien u lok imsemmija fil-kapi t'akkuża preċedenti ta' dan l-att ta' akkuża, u cioè nhar it-Tlieta, ħamsa u għoxrin (25) ta' Mejju tas-sena elfejn u erbgħa (2004) għal ħabta tal-22:00 f'Marsalforn, limiti taż-Żebbuġ, Għawdex, l-akkużat David Zerafa, kellu f'idejh arma tan-nar u munizzjon mingħajr ma kien debitament liċenzjat mill-Kummissarju tal-Pulizija. Huwa fil-fatt waqt li kien flimkien ma' persuna oħra, spara din l-arma kif intqal fil-kapi preċedenti.

Illi b'sentenza tal-Qorti tal-Maġistrati (Għawdex) bħala Qorti ta' Ġudikatura Kriminali fl-ismijiet "Il-Pulizija v. David Zerafa" tat-28 ta' Jannar 2004 l-akkużat David Zerafa instab ħati ta' diversi delitti.

Illi b'għemilu l-imsemmi DAVID ZERAFa sar ħati talli, mingħajr liċenzja tal-Kummissarju tal-Pulizija, kellu fil-pussess jew kontroll tiegħu, jew kellu f'idejh jew fuqu, xi arma tan-nar jew munizzjon barra minn fond jew post li jagħmel miegħu, kif ukoll illi sar reċidiv.

Għaldaqstant l-Avukat Ġenerali, f'isem ir-Repubblika ta' Malta, fl-isfond taċ-ċirkostanzi taż-żmien, lok u fatti imsemmija aktar il-fuq f'dan il-kap t'akkuża, akkuża lill-imsemmi DAVID ZERAFa, reċidiv f'delitt, ħati talli nhar it-Tlieta, ħamsa u għoxrin (25) ta' Mejju tas-sena elfejn u erbgħa (2004) għal ħabta tal-22:00 f'Marsalforn, limiti taż-Żebbuġ, Għawdex mingħajr liċenzja tal-Kummissarju tal-Pulizija, kellu fil-pussess jew kontroll tiegħu, jew kellu f'idejh jew fuqu, xi arma tan-nar jew munizzjon barra minn fond jew post li jagħmel miegħu; u billi b'sentenza tal-Qorti



tal-Maġistrati (Għawdex) bħala Qorti ta' Ġudikatura Kriminali fl-ismijiet "Il-Pulizija v. David Zerafa" tat-28 ta' Jannar 2004 l-akkużat David Zerafa instab ħati ta' diversi delitti, l-Avukat Ġenerali qiegħed jaddebita lill-istess akkużat bir-reċidiva

u talab li jingħamel skond il-Liġi kontra l-imsemmi akkużat u illi huwa jiġi kkundannat għall-piena ta' priġunerija għal żmien ta' mhux anqas minn ħames xhur u mhux aktar minn tliet snin skond dak li hemm u jintqal fl-artikolu 3(1A), 19 u 27 tal-Ordinanza dwar l-Armi (Kap. 66) [illum artikoli 5(1) u 51(2) ta' l-Att dwar l-Armi (Kap. 480)], u l-artikoli 17, 23, 31, 49, 50, 51 u 533 tal-Kodiċi Kriminali jew għal kull piena oħra li tista' skond il-Liġi tingħata għall-ħtija tal-imsemmi akkużat.

Rat l-atti kollha processwali, inklużi l-atti tal-kumpilazzjoni.

Rat id-digriet tagħha tas-17 ta' Ġunju 2013.

Rat il-verdett tal-ġurija tal-lum, li bih, l-imsemmi **David Zerafa**:

- (a) Instab bi tmien (8) voti favur u b'vot wieħed (1) kontra ħati tal-Ewwel Kap tal-Att tal-akkuża;
- (b) Instab b'seba` (7) voti favur u b'żewġ (2) voti kontra ħati tat-Tieni Kap tal-Att tal-akkuża;
- (ċ) Instab bi tmien (8) voti favur u b'vot wieħed (1) kontra ħati tat-Tielet Kap tal-Att tal-akkuża;
- (d) Instab bi tmien (8) voti favur u b'vot wieħed (1) kontra ħati tar-Raba' Kap tal-Att tal-Akkuża;
- (e) Instab bi tmien (8) voti favur u b'vot wieħed (1) kontra ħati tal-Hames Kap tal-Att tal-Akkuża.

Rat il-verbal tal-lum stess li bih id-difiza ma kkontestatx l-addebitu tar-recidiva.

Tiddikjara għalhekk lil **David Zerafa**, reċediv ħati talli :

1. fil-25 ta' Mejju, 2004, għal ħabta tal-22.00 f'Marsalforn, limiti taż-Żebbuġ, Għawdex, dolożament, bil-ħsieb li joqtol persuna (l-Avukat Dr. Michael Grech) jew li jqiegħed il-ħajja tagħha f'periklu ċar, ikkaġunalha l-mewt, u dana skont l-Ewwel Kap tal-Att tal-Akkuża;

2. fil-25 ta' Mejju 2004 għal ħabta tal-22:00 f'Marsalforn, limiti taż-Żebbuġ, Għawdex, bla ordni skont il-Liġi tal-awtorità kompetenti, u barra mill-kazijiet li fihom il-Liġi tagħti s-setgħa lill-privat li jarresta lill-ħati, arresta, żamm jew issekwestra lil xi persuna kontra l-volontà tagħha, jew ta post biex fih din il-persuna tiġi arrestata, miżmuma jew issekwestrata, u dana skont it-Tieni Kap tal-Att tal-Akkuża;

3. fil-25 ta' Mejju, 2004 għall- habta tal-22.00 f'Marsalforn, limiti taz-Zebbug, Ghawdex, fil-ħin li għamel delitt volontarju kontra l-persuna, kellu fuq il-persuna tiegħu xi arma tan-nar u arma regolari, u dan mingħajr għan legittimu, u dana skont it-Tielet Kap tal-Att tal-Akkuża;

4. fil-25 ta' Mejju, 2004 għall-habta tal-22.00 f'post abitat, fi Triq Santa Marija f'Marsalforn, limiti taż-Żebbuġ, Għawdex mingħajr liċenzja tal-Pulizija, spara arma tan-nar f'post abitat, jew fi qrib tiegħu, jew fit-toroq pubbliċi, jew fil-portijiet, u dana skont ir-Raba` Kap tal-Att tal-Akkuża;

5. fil-25 ta' Mejju, 2004 għal habta tal-22.00 f'Marsalforn, limiti taż-Żebbuġ, Għawdex, mingħajr liċenzja tal-Kummissarju tal-Pulizija, kellu fil-pussess jew kontroll tiegħu, jew kellu f'idejh jew fuqu, xi arma tan-nar jew munizzjon barra minn fond jew post li jagħmel miegħu, u dana skont il-Ħames Kap tal-Att tal-Akkuża;

Rat il-verbal li bih il-parte civile talbet li tagħmel is-sottomissjonijiet dwar il-piena.

Rat il-verbal li fih Dr.Malcolm Mifsud informa lill-Qorti li kien għamel dak kollu possibbli sabiex isib lill-psikjatra Dr Joseph Spiteri iżda kull tentattiv bit-telefon ma sewa għal xejn.

Rat il-fedina penali aġġornata tal-ħati esebita mill-prosekuzzjoni fuq ordni tal-Qorti u eżaminata mid-difiza.

Qieset is-sottomissjonijiet tal-abbli prosekutur Dr. Philip Galea Farrugia li kienu senjatement dan li ġej:

(a) Li l-omicidju huwa l-agħar delitt immaginabbli;

## Kopja Informali ta' Sentenza

- (b) Li l-vittma kien qed jagħmel xogħolu;
- (c) Il-mod kif sar dan id-delitt huwa għal kollox inaċċetabbli;
- (d) Il-verdett huwa 8 -1 u għalhekk huwa verdett qawwi u l-piena applikabbli għandha tkun dik ta' priġunerija għall-għomor; Wara kollox ukoll fejn kien hemm ammissjoni il-Qorti Kriminali ħasset li għandha tagħti din il-piena;
- (e) Il-fedina penali fiha volum;
- (f) Li għandu jintbagħat messaġġ qawwi lis-soċjeta';

### Qieset is-sottomissjonijiet tal-parte ċivile:

- (a) L-Avukat DrGrech ħarab minn fejn saret l-isparatura fuqu sabiex jiddefendi lil familja tiegħu;
- (b) Kien imkaxkar bl-aktar mod aħrax;
- (c) Il-familja kellhom trawma akbar għaliex kien ser isibu l-katavru ta' missierhom jew tar-raġel propju quddiem il-bieb;
- (d) Kien żmien meta l-ulied kienu qed jistudjaw u konsegwentement din it-trawma kienet ta' tfixkil kbir għalihom waqt l-istudji tagħhom;

### Qieset is-sottomissjonijiet tal-abbli difensur Dr. Malcolm Mifsud li kienu dawn li ġejjin:

- (a) Il-verdett huwa dak li hu għalkemm mhux bilfors taqbel miegħu;
- (b) Li huwa jifhem ir-reazzjoni tal-parte civile iżda ma jfissirx li b'daqshekk l-akkużat għandu jeħel l-akbar piena possibbli għax din mhix awla tal-vendetta;
- (c) Li mhux għax ma tkunx avukat teħel piena anqas. U hawn l-abbli avukat irrefera għal każ ieħor fejn kien hemm sejbien ta' ħtija ta' omiċidju u kien hemm ir-reċidiva u ma weħelx għomor il-ħabs;
- (d) Li l-akkużi fil-kapi 2 sa 5 huma assorbiti fl-ewwel Kap;
- (e) Li l-każ affettwa lill-akkużat ħażin u qed jieħu trattament mediku qawwi;

Rat il-verbal fejn Dr Malcolm Mifsud informa lill-Qorti li huwa pprova diversi drabi jingunġi telefonikament lill-psikjatra Dr Spiteri iżda ma rnexxilux u għalhekk għadda biex jagħmel sottomissjonijiet dwar il-kura medika li qed

jieħu l-ħati wara li kien mogħti permess għal dan il-għan mill-istess ħati. Huwa ġibed l-attenzjoni tal-Qorti ta' kif il-ħati kien akkumpanjat min-nurse il-ħin kollu matul il-proċeduri. Il-ħati ibati minn bipolar disorder b'mumentu ta' depressjoni qawwiya. Huwa jieħu varjeta' ta' mediċini u attenzjoni intensiva. Is-sitwazzjoni aggravat ruħha minħabba l-proċeduri fil-qorti.

Il-Prosekuzzjoni ssottomettiet li tali kuri bl-ebda mod ma jkollhom effett fuq il-piena.

Min-naħa l-oħra d-difiża ssottomettiet li hija ma kenitx qed tirreferi għall-każijiet fejn il-persuna tkun irriformat ruħha bħalma jiġri fil-każi tad-drogi. Dan il-każ mhix kwistjoni ta' riforma imma ta' kundizzjoni medika.

Il-Qorti rriflettiet sew fuq is-sottomissjonijiet kollha. Tagħmilha ċara li kull każ għandu storja għalih. It-tqabbil ma' każi oħra huwa odjuż u ħafna drabi ma jkunx hemm qbil preċiż jew identiku. Il-fatti ta' dan il-każ huma aktar koroh u makabri mill-każ li semma' l-abbli avukat. Filfatt f'dan il-każ hemm element ta' krudelta' kbira. L-ewwel kien hemm sparatura f'għonq il-vittma qrib id-dar. Imbagħad il-vittma tkaxkar u ngħata bil-baseball bat fuq rasu sakemm infaqa' l-kranju u taru il-biċċiet tal-laħam mal-ħajt. Ċerti ritratti tħares lejhom biss għaliex id-dmir hekk jitlob. Mill-bqija tipprova tikkontrolla r-reazzjonijiet tiegħek kemm jista' jkun.

Il-Qorti tifhem li l-ħati qed jingħata ċerta tip ta' kura iżda dan bl-ebda mod ma jnaqqas ir-responsabilita' tiegħu għal dak li wettaq.

Il-każ kien premeditat u mħejji bir-reqqa. Stennew lill-avukat Dr Grech jasal ħdejn bieb daru u mill-ewwel kien hemm l-isparatura . Ma kinux kuntenti b'daqshekk. Meta rawh jipprova jsalva ħajtu u ħajjet familta, segwewh u komplew jagħtuh fuq rasu. Dawn huma fatti li jkexkxuk u prova ċara li dan il-qtil ma sarx f'saħna ta' demm iżda bl-aktar mod kiesaħ u biered u b'determinazzjoni kbira. Dwar is-sottomissjoni rigward l-assorbiment, din il-Qorti taqbel parzjalment ma' dak li qal l-avukat difensur.

Il-Qorti rrifletiet fuq **kull** punt li jidher aktar 'il fuq qabel ma waslet għad-deċiżjoni tagħha. Bil-verdett kif inhu, bil-krudelta' tal-att, u b'omicidju mill-aktar ikrah u premeditat, il-Qorti ħassitha fid-dmir li tapplika l-massimu tal-piena li huwa possibbli f'dan il-każ. Barra minn hekk, il-fedina penali tal-akkużat fiha sensiela ta' theddid anke lill-persuni tal-familja tiegħu. Il-Qorti qieset li t-tieni, it-tielet u l-ħames Kapi huma assorbit fl-ewwel Kap iżda mhux assorbit ir-raba' wieħed.

### **Konklużjoni**

15. Ghaldaqstant, il-Qorti, wara li rat l-artikoli 211(1)(2), 86, 87(1)(c), 88, 17(h), 23, 31, 49, 50, 51 u 533 tal-Kapitolu 9 kif ukoll fl-artikoli 24(2), 33(1) u 29 ta' l-Ordinanza dwar l-Esplozivi (Kap. 33), l-artikoli 3(1A), 19 u 27 ta' l-Ordinanza dwar l-Armi (Kap. 66) [illum artikoli 5(1) u 51(2) ta' l-Att dwar l-Armi (Kap. 480)] tal-Ligijiet ta' Malta qed tikkundanna lill-ħati **David Zerafa** għall-piena ta' prigunerija għal għomru u għall-multa ta' mitejn Ewro (€200)- kif ukoll tikkundannah iħallas is-somma ta' sebat elef, mitejn u sebgħa u tmenin Euros u tmienja w sittin Euro ċenteżmi (€7,287.68) rappreżentanti l-ispejjeż totali tal-perizji inkorsi f'dan il-proċess, u dan a tenur tal-artikolu 533 tal-Kodici Kriminali.

Tordna wkoll li jekk il-multa u l-ispejjeż tal-perizji ma jithallsux fi żmien ħmistax-il jum mil-lum, jiġu konvertiti f' terminu ta' prigunerija skont il-liġi.

Tordna l-konfiska tal-oggetti li ntużaw fil-kommissjoni ta' dan ir-reat.

**< Sentenza Finali >**

-----TMIEM-----